



कपुरकोट गाउँपालिका

स्थानीय राजपत्र

खण्ड: .

संख्या: .

प्रकाशन मिति: २०८२।०६।१०

भाग-.

कपुरकोट गाउँपालिकाको फुस/खरको छाना विस्थापन
कार्यक्रम कार्यान्वयन सम्बन्धी कार्यविधि, २०८२

स्वीकृत मिति: २०८२/०६/०५

प्रमाणिकरण मिति: २०८२/०६/०७

प्रस्तावना:

कपुरकोट गाउँपालिकाभित्र रहेका आर्थिक, सामाजिक वा शैक्षिक दृष्टिले पछाडि परेका महिला, दलित, आदिवासी जनजाति अल्पसङ्ख्यक, सीमान्तीकृत, अपाङ्गता भएका व्यक्ति, किसान, श्रमिक, उत्पीडित तथा पिछ्छडिएको क्षेत्रका नागरिक र आर्थिक रूपले बिपन्न खस आर्य घर परिवारलाई सामाजिक न्याय र सामाजिक संरक्षणको रूपमा जस्तापात वितरण गर्ने र गाउँपालिका भित्र फुसको छानो

विस्थापन गर्ने मूल उद्देश्यका साथ गाउँपालिकाले जस्तापाता वितरण गर्ने कार्यक्रम राखेको छ। कपुरकोट गाउँपालिकालाई समृद्ध र समुन्त बनाउनका तथा विपन्न नागरिकलाई जस्तापाता वितरण कार्यक्रम सञ्चालन मार्फत जीवनस्तर सुधार गरी गाउँपालिकालाई समावेशी तथा समुन्त बनाउँदै जाने उद्देश्य गाउँपालिकाको रहेको छ। अपाङ्गता भएका व्यक्ति, गरिब, असहाय, विस्थापित, द्वन्द पिडित, एकल महिला, विपत् बाट विस्थापित नागरिकको लागि आवश्यक सुरक्षित आवास नभएको र भएको घरपनि फुसको छानोले छाएको हुदाँ त्यस्ता नागरिकको पिडालाई संबोधन गर्दै समुदाय केन्द्रीत सामाजिक न्याय तथा सामाजिक संरक्षण कार्यक्रम अन्तर्गतको फुसको छाना विस्थापन गर्न जस्तापात वितरण कार्यक्रमलाई वैज्ञानिक मापदण्ड र विधिसम्मत बनाई कार्यान्वयन गर्दा अझ बढि प्रभावकारी हुने देखी स्थानीय सरकार सञ्चालन ऐन, २०७४ को दफा ११ को उपदफा ७ ले दिएको अधिकार प्रयोग गरी कपुरकोट गाउँकार्यपालिकाले यो कार्यविधि जारी गरेको छ ।

१. संक्षिप्त नाम र प्रारम्भिक: (१) यो कार्यविधिको नाम "कपुरकोट गाउँपालिकाको फुसको छाना विस्थापन कार्यक्रम कार्यान्वयन सम्बन्धी कार्यविधि, २०८२" रहेको छ ।

(२) यो कार्यविधि कार्यपालिकाले स्वीकृत गरेको मिति देखि लागू हुनेछ ।

२. परिभाषा: विषय वा प्रसङ्गले अर्को अर्थ नलागेमा यस कार्यविधिमा:-

(क) "अध्यक्ष" भन्नाले गाउँपालिकाको अध्यक्ष सम्झनु पर्छ ।

(ख) "अनुगमन समिति" भन्नाले गाउँपालिकाको योजना अनुगमन समितिलाई बुझनु पर्नेछ ।

(ग) "असहाय" भन्नाले कसैको संरक्षण नभएका र आम्दानीको कुनै स्थायी स्रोत नभएको व्यक्ति वा परिवार सम्झनु पर्नेछ ।

(घ) "उपाध्यक्ष" भन्नाले कपुरकोट गाउँपालिकाका उपाध्यक्ष लाई सम्झनु

पर्दछ ।

- (ङ) "कार्यक्रम" भन्नाले फुस/खरको छानो विस्थापन कार्यक्रमलाई सम्झनु पर्ने छ ।
- (च) "कार्यपालिका" भन्नाले कपुरकोट गाउँपालिकाको गाउँ कार्यपालिका सम्झनुपर्छ ।
- (छ) "कार्यालय" भन्नाले गाउँ कार्यपालिकाको कार्यालय सम्झनु पर्छ र सो शब्दले गाउँपालिका अन्तर्गतका वडा कार्यालय, सेवा केन्द्र, विषयगत शाखा वा निकाय समेतलाई बुझाउने छ ।
- (ज) "गरिब" भन्नाले दैनिक जिविकोपार्जन गर्नको लागि कुनै आम्दानीको स्रोत नभए, बेरोजगार व्यक्ति वा परिवारलाई सम्झनु पर्दछ ।
- (झ) "जस्तापता" भन्नाले प्रविधिक इस्टिमेट तथा लागत अनुमानमा उल्लेखित मापदण्डको जस्तापाता र प्नेन सिट समेतलाई जनाउँछ ।
- (ञ) "द्वन्द्व पिडित" भन्नाले विभिन्न समयमा भएका द्वन्द्वले घरबार विहिन भई हाल सामान्य फुसको छाना भएको आवसमा बसोवास गर्ने व्यक्ति वा परिवार सम्झनु पर्दछ ।
- (ट) "प्रकोप पिडित" भन्नाले बाढी पहिरो, भुकम्प, आगोलागी जस्ता विपद्बाट विस्थापित भई आफ्नो मौलिक थाकथलो छोडि अस्थायी फुसको छानो वा यस्तै प्रकारको सामग्रीले घर बनाई बसेको व्यक्ति वा परिवार सम्झनु पर्दछ ।
- (ठ) "प्रमुख प्रशासकीय अधिकृत" भन्नाले स्थानीय सरकार सञ्चालन ऐन, २०७४ बमोजिम गाउँपालिका प्रशासकीय कार्य गर्न नेपाल सरकारबाट खटिएको अधिकृत कर्मचारी सम्झनु पर्छ ।

- (ड) "लाभको पद" भन्नाले कुनै सरकारी वा संगठित गैरसरकारी निकायमा कामकाज गरी तलब सुविधा लिएको व्यक्ति वा त्यस्तो निकायको निर्णय गर्ने तहमा रहेको व्यक्ति सम्झनु पर्दछ ।
- (ढ) "लाभग्राही" भन्नाले सुनिल स्मृति गाउँपालिकाबाट फुसको छानो विस्थापन गर्ने कार्यक्रममा यसै कार्यविधि बमोजिम जस्तापाता प्राप्त गर्ने वा साँझेदारीमा सहभागि गाउँपालिका भित्र स्थायी बसोबास भएका गरिब, असहाय, विस्थापित, द्वन्द पिडित आर्थिक, सामाजिक तथा सांस्कृतिक रूपमा पछाडि परेका व्यक्ति वा परिवारलाई सम्झनु पर्दछ ।
- (ण) "वडा अध्यक्ष" भन्नाले कपुरकोट गाउँपालिकाको वडाको अध्यक्षलाई सम्झनु पर्दछ ।
- ३. गाउँपालिकाले कार्यक्रम सञ्चालन गर्ने:** (१) गाउँपालिका भित्र फुस वा खरको छाना विस्थापन गर्न गाउँपालिकाले वार्षिक कार्यक्रम तथा बजेट व्यवस्थापन गर्न सक्नेछ ।
- (२) गाउँपालिकाले उपदफा (१) अनुसारको कार्यक्रम देहायको व्यवस्था बमोजिम सञ्चालन गर्न सक्नेछः
- (क) गाउँपालिकाको नियमित बजेटबाट विनियोजन गरेर,
 - (ख) नेपाल सरकार तथा प्रदेश सरकारबाट प्राप्त हुने विशेष अनुदानको कार्यक्रममा प्रस्ताव गरेर
 - (ग) गाउँपालिकाबाट विशेष वर्गको लागि सञ्चालन हुने लक्षित कार्यक्रममा व्यवस्था गरेर,

- (घ) गाउँपालिकाबाट गैर सरकारी संस्थासँग साझेदारी कार्यक्रम सञ्चालन गरेर,
- (ङ) स्थानीय उपभोगतासँग लागत साझेदारी गरेर,
- (३) उपदफा (१) बमोजिम स्वीकृत भएको कार्यक्रम अनुसार सार्वजनिक खरिद ऐन तथा नियमावली बमोजिम वार्षिक खरिद योजना अनुसार गुणस्तरीय जस्तापाता खरिद गरी वा लागत साँझेदारीमा निश्चित रकम प्राथमिकताको आधारमा लाभग्राहीको छनौट गरी वितरणको व्यवस्था मिलाउनु पर्नेछ ।
- (४) गाउँपालिकाले सम्भावित लाभग्राहीले गर्न सक्ने लागत साझेदारी तथा अन्य निकायबाट हुने साझेदारीको आधारमा लाभग्राही समुदायको समूहलाई कार्यक्रममा सहभागिता गराउन सक्नेछ ।
- (५) उपदफा (४) बमोजिम कार्यक्रममा सहभागिता जनाउने प्रकृया र भुक्तानी प्रक्रिया प्रचलित आर्थिक कार्यविधि कानून अनुसारको हुनेछ ।
- ४. प्राथमिकताको आधारमा लाभग्राही छनोट गर्नुपर्ने:** (१) गाउँपालिकाले कार्यक्रम सञ्चालन गर्दा लक्षित समुदायको छनोट देहायको प्राथमिकताको आधारमा गर्नु पर्नेछ ।
- (क) प्राकृतिक तथा अन्य विपद्ले घरबार विहिन भएको व्यक्ति वा परिवार,
- (ख) गाउँपालिकाभित्र अपाङ्ग घरमूली भएको व्यक्ति वा परिवार,
- (ग) गाउँपालिका भित्र पहिचान भएका विपन्न, गरिव घर तथा परिवार,
- (घ) परिवारमा संरक्षक नभएको असाहाय, ज्येष्ठ नागरिक, महिला तथा बालबालिका भएको परिवार,

(ङ) गाउँपालिका भित्र स्थायी बसोबास भएका एकल महिला भएको घर तथा परिवार,

(च) आर्थिक, सामाजिक र साँस्कृतिक पक्षबाट पछाडि परेका दलित, आदिवासी जनजाति तथा अल्पसंख्य समुदाय र

(छ) गाउँपालिकाभित्र खर तथा अन्य अन्य यस्तै सामग्रीले छाना निर्माण गरी बसेको घर तथा परिवार,

(२) कार्यालयले उपदफा (१) बमोजिमको प्राथमिकताको आधारमा क्रमश गाउँपालिका भित्रका लाभग्राहीलाई यस कार्यक्रममा समावेश गर्नु पर्नेछ ।

५. लाभग्राही समूहमा सहभागी हुन नसक्ने: गाउँपालिकाकाले वितरण गर्ने जस्तापाता तथा फुसको छाना विस्थापन कार्यक्रममा देहायका व्यक्ति वा परिवार लाभग्राही समूहमा सहभागी हुन सक्ने छैन:

(क) गाउँपालिकाभित्र एक भन्दा बढि घर रहेको र कम्तिमा एक घर फुसको छाना विस्थापन भएको परिवार,

(ख) घर खरले र गोठ तथा भण्डारण घर जस्तापाता वा ढुङ्गाले छाएका परिवार,

(ग) जस्तापाता पाउन तथा लाभग्राही समूहमा सहभागिता हुने उद्देश्यले छुट्टिभिन्न भएको व्यक्ति वा परिवार,

(घ) लाभको पद लिएका (सरकारी वा गैर सरकारी संघ संस्थामा) व्यक्ति वा परिवार

(ङ) एक भन्दा बढी घर जिल्ला भित्र वा बाहिर समेत भएका व्यक्ति तथा परिवार,

(च) गाउँपालिकाभित्र वा बाहिर कम्तिमा एक घर पक्कि घर भएको व्यक्ति तथा परिवार,

(छ) वडा कार्यालयबाट लाभग्राहीको रूपमा सिफारिश नभएको घर तथा परिवार ।

६. वडा कार्यालयले विवरण तयार गर्नुपर्ने: प्रत्येक वडा कार्यालयले आफ्नो वडा भित्रका लाभग्राहीको देहायको विवरण तयार गर्नु पर्नेछ ।

(क) वडा भित्र रहेका जम्मा लाभग्राहीको संख्या,

(ख) आफ्नो वडाभित्र लाभग्राहीको प्राथमिकताको सूचि,

(ग) साझेदारी गरी कार्यक्रम सहभागिता जनाउन सक्ने सम्भावित लाभग्राहीको संख्या,

(घ) गैर सरकारी संस्थाको साझेदारीमा कार्यक्रममा सहभागिता गराउन सकिने लाभग्राहीको संख्या,

(ङ) लाभग्राहीको अन्य आवश्यक विवरण,

७. लाभग्राहीले कार्यक्रममा सहभागिता जनाउन सक्ने विधि तथा कार्यक्रम सञ्चालन प्रक्रिया:

(१) लाभग्राहीले वडा कार्यालय मार्फत फुसको छानो विस्थापन कार्यक्रममा सहभागि हुन फुसको छानो वा यस्तै सामग्रीले निर्माण भएको घरको छानाको फोटो, नेपाली नागरिकता प्रमाणपत्रको प्रतिलिपि सहित निवेदन पेश गर्नु पर्नेछ ।

(२) वडा कार्यालयले वडामा प्राप्त निवेदनको आधारमा प्राथमिकीकरण गरी गाउँपालिकामा सिफारिस गर्नु पर्नेछ । प्राप्त सूचिको बमोजिम गाउँपालिकाले एकीकृत विवरण तयार गर्नु पर्नेछ ।

- (३) गाउँपालिकाले उपदफा (२) बमोजिमको एकीतृत विवरण सहितको सूची सबैको जानकारीको लागि वेबसाईटमा प्रकाशन गर्नु पर्नेछ ।
- (४) उपदफा (१) बमोजिम कार्यक्रममा सहभागिता जनाउने उपदफा (३) बमोजिमका लाभग्राही घर तथा परिवारले अनुसूचि—१मा तोकिएको ढाँचामा कबुलियतनामा गर्नु पर्नेछ ।
- (५) लागत साझेदारी वा लाभग्राही उपभोक्ताको समूहबाट कार्यक्रममा सहभागि हुने समूदायलाई तोकिएको खरिद प्रकृया अनुसार लगत स्टिमेन्ट गरी सम्झौताको आधारमा कार्यक्रममा सहभागिता गराइनेछ ।
- (६) यस कार्यक्रमका लागि गाउँपालिकाले व्यहोर्ने अनुदानको हिस्सा गाउँकार्यपालिकाले तोके बमोजिमको वा एकमुष्ट रु.५० हजार नबढ्ने गरी हुनेछ ।
- (६क) उपदफा (६)को प्रयोजनको लागि गाउँपालिकाले धेरै लाभग्राही घरधनी समेट्ने उद्देश्यले प्रचलित बजार दरका आधारमा प्रतिवण्डलको न्यूनतम दर र मर्मत तथा जडान खर्च वापत निश्चित रकम तोकि संझौता गर्न सक्नेछ ।
- (७) लागत अनुमान अनुसारको जस्तापाता काठ किला तार लगायत अन्य सामग्री वापत लाग्ने अनदान बाहेकको थप रकम स्वयं लाभग्राहीले व्यहोर्नु पर्ने छ ।
- (८) गाउँपालिकाले खरिद गरि जस्तापाता उपलब्ध गराएको अवस्थामा बाहेक लाभग्राहीले लागत अनुमानमा तोकिएको मापदण्ड अनुसारको जस्तापाता स्वयंले खरिद गरी घर छाड्नु पर्ने छ । कार्यसम्पन्न भए पश्चात प्राविधिक मूल्यांकनका आधारमा मात्र गाउँपालिकाबाट प्राप्त हुने अनुदानको भुक्तानी गरिनेछ ।
- (९) यस कार्यक्रममा पेश्की रकम उपलब्ध गराइने छैन । कार्यसम्पन्न भएको बडा कार्यालयको सिफारिस, प्राविधिकको कार्यसम्पन्न प्रतिवेदन

र अनुगमन समितिको प्रतिवेदन समेतका आधारमा संझौता अनुसारको रकममा नवढ्ने गरी कार्यसम्पन्न अंक अनुसार रकम गाउँपालिकाले समन्वन्धित लाभग्राहीको वा एकाघरको व्यक्तिको खातामा रकम भुक्तानी गर्नुपर्नेछ।

(९क) जस्तापाता लगायत सामग्रीहरुको हकमा गाउँपालिकाले कायम गरेको दरमा संझौता रकम नवढ्ने गरी खरिद विल अनुसारको रकममात्र भुक्तानी गर्नेछ।

(१०) यस कार्यक्रम अन्तर्गत प्रदान गर्ने अनुदान रकममा कन्टिन्जेन्सी रकम र कर कट्टि गर्नु पर्ने छैन।

(११) अन्य शर्त तथा वन्देजहरु संझौतामा तोकिए बमोजिम हुनेछन्।

८. अनाधिकृत प्राप्त गर्न तथा दुरुपयोग गर्न नहुने: (१) लाभग्राहीले कार्यालयबाट प्राप्त जस्तापाता अनाधिकृत रूपमा प्रयोग गरेमा वा बेचबिखन गरेमा वा झुट्टा विवरण दिइ लाभग्राहीको रूपमा छनौट भएको ठहर भएमा त्यस्ता लाभग्राहीलाई गाउँपालिकाबाट सञ्चालन हुने यस्तै प्रकृतिका सामाजिक सुरक्षा र संरक्षणको कार्यक्रममा सहभागि हुन नपाउने गरी कालो सूचीमा राख्न सक्नेछ।

(२) उपदफा (१) बमोजिम गाउँपालिकाबाट प्राप्त गरेको जस्तापात अनाधिकृत प्रयोग तथा बेचबिखन गरेमा त्यस्तो जस्तापाता खरिद मूल्य बराबरको रकम गाउँपालिकाले सरकारी बाँकी सरह असूलउपर गर्नेछ।

९. गाउँपालिकास्तरीय निर्देशक समिति रहने: (१) कार्यक्रमको सञ्चालन तथा व्यवस्थापन गर्न गाउँपालिकामा देहाय बमोजिमको निर्देशक समिति रहने छ।

(क) गाउँपालिकाको अध्यक्ष: संयोजक

(ख) गाउँपालिकाको उपाध्यक्ष: सदस्य

(ग) वडा अध्यक्ष वा वडा अध्यक्षले तोकेको सम्बन्धित वडाको प्रतिनिधित्व गर्ने कार्यपालिका सदस्य: सदस्य

(घ) प्रमुख प्रशासकीय अधिकृत: सदस्य

(ङ) पूर्वाधार शाखा प्रमुख: सदस्य

(च) योजना शाखा प्रमुख: सदस्य सचिव

(२) संयोजकले आवश्यकता अनुसार साझेदारी गर्ने निकाय, गैर सरकारी संस्था तथा शाखा प्रमुखलाई समितिमा आमन्त्रण गर्न सक्नेछ,

(३) समितिको काम, कर्तव्य र अधिकार देहाय बमोजिम हुनेछ:

(क) फुसको छानो विस्थापन सम्बन्धी कार्यक्रमको नीति निर्माण गर्ने,

(ख) गाउँपालिकाभित्र रहेका सम्भावित लाभग्राहीको संख्या पहिचान गर्ने,

(ग) कार्यक्रम सञ्चालनमा स्रोतको खोजी गर्ने तथा साझेदारीको ढाँचा पहिचान गर्ने,

(घ) वडावाट प्राप्त लाभग्राहीहरूको सूची अध्ययन तथा छानविन गर्ने।

(ङ) लाभग्राहीहरूको प्राथमिकीकरण गर्ने।

(च) लाभग्राहीहरूको अन्तिम सूची तयार गरी प्रकाशन गर्ने गराउने।

(छ) कार्यक्रम कार्यान्वयनको अनुगमन गर्ने र प्रतिवेदन गर्ने।

१०. वडास्तरीय सहजीकरण तथा अनुगमन समिति: (१) वडाभित्र रहेका लाभग्राही पहिचान, प्राथमिकीकरण गर्न तथा जस्तापाता वितरण र कार्यक्रम सञ्चालन गर्न देहाय बमोजिमको वडास्तरीय सहजीकरण तथा अनुगमन समिति रहनेछ:

(क) वडा अध्यक्ष: संयोजक

(ख) वडा समितिका सबै सदस्य: सदस्य

(ग) वडा सचिव: सदस्य

(घ) वडामा रहेको वा वडाको जिम्मेवारी भएको प्राविधिक कर्मचारी:
सदस्य सचिव

(२) संयोजकले आवश्यकता अनुसार वडामा साझेदारी गर्ने निकाय, गैर सरकारी संस्था तथा अन्य कर्मचारीलाई समितिमा आमन्त्रण गर्न सक्नेछ,

(३) समितिको काम, कर्तव्य र अधिकार देहाय बमोजिम हुनेछ:

(क) वडाभित्र रहेका सम्भावित लाभग्राहीको संख्या पहिचान गर्ने,

(ख) वडामा कार्यक्रम सञ्चालनको लागि साझेदारको पहिचान गर्ने,

(ग) वडाभित्र रहेकाको लाभग्राही प्राथमिकरण गर्ने,

(घ) वडाभित्र रहेका लाभग्राहीको प्राथमिकताको आधारमा जस्तापाता प्राप्त गर्न गाउँपालिकामा सिफारिश गर्ने

(ङ) आवश्यकता अनुसार गाउँपालिकाबाट प्राप्त जस्तापाता वडामा वितरण गर्न सहजीकरण गर्ने,

(च) वडामा वितरण भएको जस्तापाताको लाभग्राही तथा परिमाणको विवरण राख्ने,

(छ) वितरण भएको जस्तापाताको प्रतिवेदन गाउँपालिकामा नियमित रूपमा गर्ने,

(ज) वितरण हुने जस्तापाताको दुरुपयोग रोक्ने तथा प्रभावकारी रूपमा कार्यक्रमको सञ्चालन गर्न सहजीकरण तथा अनुगमान गर्ने,

११. विपद्को समयमा अन्य कोषबाट रकम विनियोजन गरी कार्यक्रम सञ्चालन गर्न सकिने: गाउँपालिकामा भएको कुनै प्रकृतिक विपद्को समयमा विपद् पिडित समूदायलाई तत्काल राहत उपलब्ध गराउनु पर्ने भएमा गाउँपालिकामा

रहेको अन्य राहतकोषको रकमबाट जस्तापाता खरिद गरी यस कार्यविधिको प्राथमिकता र मापदण्डको आधारमा वितरण गर्न सकिनेछ ।

१२. एकीकृत अभिलेख तयार गरी सार्वजनिक गर्नुपर्ने: गाउँपालिकाबाट कार्यक्रममा सहभागी भई अनुदान प्राप्त गर्ने लाभग्राहीको विवरण अनुसूची २ अनुसार गाउँपालिकाले वार्षिक रूपमा तयार गर्नुपर्नेछ ।

१३. थपघट र हेरफेर: यस कार्यविधिको कार्यान्वयनको क्रममा कुनै बाधा अवरोध र अस्पष्टता भएमा त्यस्तो बाधा अड्चन फुकाउने प्रयोजनका लागि कार्यपालिकाले यस कार्यविधिमा आवश्यकता अनुसार ब्याख्या, थपघट, संसोधन वा हेरफेर गर्न सक्नेछ ।

अनुसूचि-१ कवुलियतनामा

कपुरकोट गाउँपालिका, वडा कार्यालय, वडा नं.(जसलाई यसपछि प्रथम पक्ष भनिनेछ) र कपुरकोट गाउँपालिका, वडा नं..... टोल / बस्ती / गाउँ..... वस्ने श्री (जसलाई यस पछि दोस्रो पक्ष भनिनेछ) दुबै बीच निम्न शर्तहरूको पूर्ण पालन गर्ने गरी दुबै पक्ष मन्जुर भई यो कवुलियतनामा पत्रमा सही गरी दियोँ, लियोँ ।

(क) दोस्रो पक्षले वडा कार्यालयमा आफु यस कार्यक्रममा सहभागी भई अनुदान सहायता प्राप्त गर्नु पर्ने कारण सहित घरको छानाको फोटो, नेपाली नागरिकताको प्रमाणपत्रको प्रतिलिपि संलग्न राखी लागत साँझेदारिका आधारमा कार्यक्रममा सहभागी हुन निवेदन दिनु पर्नेछ ।

(ख) पहिलो पक्षले दोस्रो पक्षलाई लागत अनुमानको विवरण उपलब्ध गराउनु पर्नेछ । लागत अनुमानमा उल्लेख भए बमोजिम (कम्तिमा ०.३७ mm को रातो रंगको) रंगिन जस्तापाता र धुरीको हकमा सादा प्लेन जस्ता पाताको प्रयोग दोस्रो पक्षले गर्नु पर्नेछ ।

(ग) पहिलो पक्षले दोस्रो पक्षलाई एक घरको लागिमात्र जस्तापाता छाउने गरी कार्यपालिकाले तोके बमोजिम निश्चित रकम उपलब्ध गराउने छ । यदि कुनै जालसाजी गरी झुटा विवरण पेश गरि कार्यक्रमको अनुचित लाभ लिएको प्रमाणित हुन आएमा गाउँपालिकाको अनुदान सहयोग रकम सरकारी बाँकि सरह असुलउपर गरिनेछ ।

(घ) दोस्रो पक्षले २०८२ गते सम्म घर छाउने कार्य सम्पन्न गरी प्राविधिक जाँच गराई भुक्तानीका लागि विल भरपाई सहित गाउँपालिकामा फाइल पेश गरि सक्नु पर्नेछ । म्याद नाघी प्राप्त हुने

फाइल उपर कुनै कारवाही नहुने र पहिलो पक्ष भुक्तानीका लागि जिम्मेवार हुने छैन।

(ङ) कार्यालयबाट प्राप्त गर्ने नगद सहायता बाहेकको लागत अनुमान अनुसारको बाँकी रकम स्वयं लाभग्राहीले व्यहोर्नु पर्ने छ।

उल्लिखित बमोजिम गर्न गराउन हामी दुवै पक्ष मञ्जुर छौ ।

बुभिलिने घरमूली तथा
व्यक्तिको नाम:
हस्ताक्षर:

बुझाउने वडा कार्यालयको
प्रतिनिधिको नाम:
हस्ताक्षर तथा छाप

अनुसूचि-२
जस्तापाता वितरण सम्बन्धी अभिलेख फारम
कपुरकोट गाउँपालिका, सल्यान

वडा नं. अर्थिक वर्ष २०....।...२०

क्र.स.	मिति	लाभग्राही नाम	घरको आकर (वर्ग फिट)	लागत अनुमानको रकम	गाउँपालिकाको अनुदान रकम	लाभग्राहीले व्यहोर्ने रकम	कैफियत
१.							
२.							
३.							
४.							

प्रमाणित गर्नेको हस्ताक्षर:

मिति:

आज्ञाले
(दिनेश पौडेल)
प्रमुख प्रशासकीय अधिकृत